

मंत्री ने कार्बनिक व टिकाऊ कृषि पर दिया जोर

कोलकाता, 5 नवंबर (जनसत्ता)। राज्य के कृषि मंत्री पूर्णेंदु बोस ने किसानों, कृषि वैज्ञानिकों व इस क्षेत्र से जुड़े लोगों को कार्बनिक व टिकाऊ कृषि के विकास पर जोर देने की सलाह दी है। उन्होंने कहा कि ऐसा करके कृषि क्षेत्र का मुकम्मल विकास संभव है। इसके लिए बोस ने उद्योगपतियों से कृषि-आधारित उद्योगों पर जोर देने का भी आह्वान किया। कृषि मंत्री बुधवार को नदिया जिले के मोहनपुर में विधानचंद्र कृषि विश्वविद्यालय के परिसर में सीआईआई की ओर से आयोजित कृषि उन्नयन मेला-2014 का उद्घाटन कर रहे थे।

इस मौके पर बोस ने कहा कि हम कृषि व उद्योग क्षेत्र को समान रूप से महत्व दे रहे हैं। उन्होंने कहा कि राज्य सरकार ने दोनों क्षेत्र के विकास के लिए कई पहल शुरू की है।

इस मौके पर राज्य के कृषि विपणन मंत्री अरूप राय ने कहा-राज्य में कृषि विकास को तेज करने के लिए मुख्यमंत्री ममता बनर्जी ने कुछ ऐसे कदम उठाए हैं, जिससे किसानों को लाभ होगा। उन्होंने कहा कि इसी के तहत मुख्यमंत्री ने किसानों के लिए कृषि क्रेडिट कार्ड की व्यवस्था की है। राय ने कहा कि राज्य के सभी प्रशासनिक ब्लॉकों में कृषि-विपणन केंद्र की स्थापना की जाएगी ताकि किसानों को उनके फसलों के वाजिब दाम मिल सके। उन्होंने कहा कि इस केंद्र के जरिए किसान फसलों की बिक्री बिना किसी बिचौलिये के बेच सकेंगे। साथ ही राज्य सरकार ने किसानों को कृषि उपकरण उपलब्ध कराने की भी व्यवस्था की है। कृषि उन्नयन मेला में 70 स्टाल लगाए गए हैं और इसमें राज्य के विभिन्न हिस्सों के करीब एक हजार किसान हिस्सा ले रहे हैं।